

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

*śrīmadvālmīkīyarāmāyaṇam*

*|| sundarakāṇḍam ||*

*saptatrimśaḥ sargaḥ*

*This document\* has been prepared by*

*Sunder Kidambi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīsītārāmābhyāṃ namaḥ  
śrīmate rāmānujāya namaḥ

॥ *sundarakāṇḍam* ॥  
*saptatrimśaḥ sargaḥ*

*śrīrāmasya śīghramānayanāya hanumantaṃ prati sītāyā āgraho  
hanumatā'tmanā saha calituṃ sītāṃ pratyanunayaḥ sītāyā  
tasyānaṅgikaraṇaṃ ca*

*sā sītā vacanaṃ śrutvā pūrṇacandranibhānanā |  
hanūmantamuvācedaṃ dharmārthasahitaṃ vacaḥ || 5.37.1 ||*

*amṛtaṃ viśasampṛktaṃ tvayā vānara bhāṣitam |  
yacca nānyamanā rāmo yacca śokaparāyaṇaḥ || 5.37.2 ||*

*aiśvārye vā suvistīrṇe vyasane vā sudāruṇe |  
rañjiveva puruṣaṃ baddhvā kṛtāntaḥ parikarṣati || 5.37.3 ||*

*vidhirnūnamasaṃhārthaḥ prāṇināṃ plavagottama |  
saumitriṃ māṃ ca rāmaṃ ca vyasanaiḥ paśya mohitān || 5.37.4 ||*

*śokasyāsyā kathaṃ pāraṃ rāghavo'dhigamiṣyati |  
plavamānaḥ parikrānto hatanauḥ sāgare yathā || 5.37.5 ||*

*rākṣasānāṃ vadhaṃ kṛtvā sūdayitvā ca rāvaṇam |  
laṅkāmunmathitāṃ kṛtvā kadā drakṣyati māṃ patiḥ || 5.37.6 ||*

*sa vācyāḥ santvarasveti yāvadeva na pūryate |  
ayaṃ saṃvatsaraḥ kālastāvaddhi mama jīvitam || 5.37.7 ||*

*vartate daśamo māso dvau tu śeṣau plavaṅgama |  
rāvaṇena nṛśaṃsena samayo yaḥ kṛto mama || 5.37.8 ||*

vibhīṣaṇena ca bhrātrā mama niryātanaṃ prati |  
anunītaḥ prayatnena na ca tat kurute matim || 5.37.9 ||

mama pratipradānaṃ hi rāvaṇasya na rocate |  
rāvaṇaṃ mārgate saṅkhye mṛtyuḥ kālavaśaṅgatam || 5.37.10 ||

jyeṣṭhā kanyā kalā nāma vibhīṣaṇasutā kape |  
tayā mamaitadākhyātaṃ mātrā prahitayā svayam || 5.37.11 ||

avindhyo nāma medhāvī vidvān rākṣasapuṅgavaḥ |  
dhṛtimān śīlavān vṛddho rāvaṇasya susammataḥ || 5.37.12 ||

rāmāt kṣayamanuprāptaṃ rakṣasāṃ pratyacodayat |  
na ca tasya sa duṣṭātmā śṛṇoti vacanaṃ hitam || 5.37.13 ||

āśaṃseyaṃ hariśreṣṭha kṣipraṃ māṃ prāpsyate patiḥ |  
antarātmā hi me śuddhastasmimśca bahavo guṇāḥ || 5.37.14 ||

utsāhaḥ pauruṣaṃ sattvamānṛśaṃsyaṃ kṛtajñatā |  
vikramaśca prabhāvaśca santi vānara rāghave || 5.37.15 ||

caturdaśa sahasrāṇi rākṣasānāṃ jaghāna yaḥ |  
janasthāne vinā bhrātrā śatruḥ kastasya nodvijet || 5.37.16 ||

na sa śakyastulayitum vyasanaiḥ puruṣarṣabhaḥ |  
ahaṃ tasyānubhāvajñā śakrasyeva pulomajā || 5.37.17 ||

śarajālāṃśumāñchūrah kape rāmadivākaraḥ |  
śatrurakṣomayaṃ toyamupaśoṣaṃ nayiṣyati || 5.37.18 ||

iti sañjalpamānāṃ tāṃ rāmārthe śokakarśitām |  
aśrusampūrṇavadanāmuvāca hanumān kapiḥ || 5.37.19 ||

śrutvaiva ca vaco mahyaṃ kṣiprameṣyati rāghavaḥ |  
camūṃ prakarṣan mahatīm haryṛkṣagaṇasaṅkulām || 5.37.20 ||

athavā mocayiṣyāmi tvāmadyaiva sarākṣasāt |  
asmād duḥkhādūpāroha mama pṛṣṭhamanindite || 5.37.21 ||

tvāṃ tu pṛṣṭhagatāṃ kṛtvā santariṣyāmi sāgaram |  
śaktirasti hi me vodhum laṅkāmapī sarāvaṇām || 5.37.22 ||

ahaṃ prasravaṇasthāya rāghavāyādya maithilī |  
prāpayiṣyāmi śakrāya havyaṃ hutamivānalaḥ || 5.37.23 ||

drakṣyasyadyaiva vaidehi rāghavaṃ sahalakṣmaṇam |  
vyavasāyasamāyuktaṃ viṣṇuṃ daityavadhe yathā || 5.37.24 ||

tvaddarśanakṛtotsāhamāśramasthaṃ mahābalam |  
purandaramivāsīnaṃ nagarājasya mūrdhani || 5.37.25 ||

pṛṣṭhamāroha me devi mā vikāṅkṣasva śobhane |  
yogamanviccha rāmeṇa śāsāṅkeneva rohiṇī || 5.37.26 ||

kathayantīva śāsīnā saṅgamīṣyasi rohiṇī |  
matpṛṣṭamadhīroha tvaṃ tarākāśaṃ mahārṇavam || 5.37.27 ||

nahi me samprayātasya tvāmito nayato'ṅgane |  
anugantuṃ gatiṃ śaktāḥ sarve laṅkānivāsinaḥ || 5.37.28 ||

yathaiivāhamiha prāptastathaiivāhamasamśayam |  
yāsyāmi paśya vaidehi tvāmudyamya vihāyasam || 5.37.29 ||

maithilī tu hariśreṣṭhācchrutvā vacanamadbhutam |  
harṣavismitasarvāṅgī hanūmantamathābravīt || 5.37.30 ||

hanūman dūramadhvānaṃ kathaṃ māṃ netumicchasi |  
tadeva khalu te manye kapitvaṃ hariyūthapa || 5.37.31 ||

kathaṃ cālpaśarīrastvaṃ māmito netumicchasi |  
sakāśaṃ mānavendrasya bharturme plavagarṣabha || 5.37.32 ||

sītāyāstu vacaḥ śrutvā hanūmān mārutātmajaḥ |  
cintayāmāsa lakṣmīvān navam paribhavam kṛtam || 5.37.33 ||

na me jānāti sattvam vā prabhāvam vāsitekṣaṇā |  
tasmāt paśyatu vaidahī yad rūpaṃ mama kāmataḥ || 5.37.34 ||

iti sañcintya hanumāṃstadā plavagasattamaḥ |  
darśayāmāsa sītāyāḥ svarūpamarimardanaḥ || 5.37.35 ||

sa tasmāt pādapād dhīmānāplutya plavagarṣabhaḥ |  
tato vardhitumārebhe sītāpratyayakāraṇāt || 5.37.36 ||

merumandarasaṅkāśo babhau dīptānalaprabhaḥ |  
agrato vyavatasthe ca sītāyā vānararṣabhaḥ || 5.37.37 ||

hariḥ parvatasāṅkāśastāmrvaktro mahābalaḥ |  
vajradaṃṣṭranakho bhīmo vaidehīmidamabravīt || 5.37.38 ||

saparatavanoddeśāṃ sātṭaprākāratoraṇām |  
laṅkānimāṃ sanāthāṃ vā nayitum śaktirasti me || 5.37.39 ||

tadvasthāpyatāṃ buddhiraṃ devi vikāṅkṣayā |  
viśokaṃ kuru vaidehi rāghavam sahalakṣmaṇam || 5.37.40 ||

taṃ drṣṭvācalasaṅkāśamuvāca janakātmaajā |  
padmapatraviśālākṣī mārutasyaaurasaṃ sutam || 5.37.41 ||

tava sattvam balaṃ caiva vijānāmi mahākape |  
vāyoriva gatiścāpi tejaścāgnerivādbhutam || 5.37.42 ||

prākṛto'nyaḥ kathaṃ cemāṃ bhūmimāgantumarhati |  
udadheraprameyasya pāraṃ vānarayūthapa || 5.37.43 ||

jānāmi gamane śaktiṃ nayane cāpi te mama |  
avaśyaṃ sampradhāryāśu kāryasiddhirivātmanaḥ || 5.37.44 ||

ayuktaṃ tu kapiśreṣṭha mayā gantuṃ tvayā saha |  
vāyuvegasavegasya vego māṃ mohayet tava || 5.37.45 ||

ahamākāśamāsaktā uparyupari sāgaram |  
prapateyaṃ hi te pṛṣṭhād bhūyo vegena gacchataḥ || 5.37.46 ||

patitā sāgare cāhaṃ timinakrajaṣākule |  
bhaveyamāśu vivaśā yādasāmannamuttamam || 5.37.47 ||

na ca śakṣye tvayā sārthaṃ gantuṃ śatruvināśana |  
kalatravati sandehastvayi syādapyasaṃśayam || 5.37.48 ||

hriyamāṇāṃ tu māṃ dṛṣṭvā rākṣasā bhīmavikramāḥ |  
anugaccheyurādiṣṭā rāvaṇena durātmanā || 5.37.49 ||

taistvaṃ parivṛtaḥ śūraiḥ śūlamudgarapāṇibhiḥ |  
bhavestvaṃ saṃśayaṃ prāpto mayā vīra kalatravān || 5.37.50 ||

sāyudhā bahavo vyomni rākṣasāstvaṃ nirāyudhaḥ |  
kathaṃ śakṣyasi saṃyātum māṃ caiva parirakṣitum || 5.37.51 ||

yudhyamānasya rakṣobhistatastaiḥ krūrakarmabhiḥ |  
prapateyaṃ hi te pṛṣṭhād bhayārtā kapisattama || 5.37.52 ||

atha rakṣāṃsi bhīmāni mahānti balavanti ca |  
kathañcit sāmparāye tvāṃ jayeyuḥ kapisattama || 5.37.53 ||

athavā yudhyamānasya pateyaṃ vimukhasya te |  
patitāṃ ca gṛhītvā māṃ nayeyuḥ pāparākṣasāḥ || 5.37.54 ||

māṃ vā hareyustvaddhastād viśaseyurathāpi vā |  
anavasthau hi dṛśyete yuddhe jayaparājayau || 5.37.55 ||

ahaṃ vāpi vipadyeyaṃ rakṣobhirabhitarjitā |  
tvatprayatno hariśreṣṭha bhavenniṣphala eva tu || 5.37.56 ||

kāmaṃ tvamapi paryāpto nihantum sarvarākṣasān |  
rāghavasya yaśo hīyet tvayā śastaistu rākṣasaiḥ || 5.37.57 ||

athavā''dāya rakṣāṃsi nyaseyuḥ saṃvṛte hi mām |  
yatra te nābhijānīyurharayo nāpi rāghavaḥ || 5.37.58 ||

ārambhastu madartha'yam tatastava nirarthakaḥ |  
tvayā hi saha rāmasya mahānāgamane guṇaḥ || 5.37.59 ||

mayi jīvitamāyattam rāghavasyāmitaujasah |  
bhrātṛṇāṃ ca mahābāho tava rājakulasya ca || 5.37.60 ||

tau nirāśau madarthaṃ tu śokasantāpakarśitau |  
saha sarvarkṣaharibhistyakṣyataḥ prāṇasaṅgraham || 5.37.61 ||

bharturbhaktiṃ puraskṛtya rāmādanyasya vānara |  
nāham spraṣṭum svato gātramiccheyam vānarottama || 5.37.62 ||

yadahaṃ gātrasaṃsparśam rāvaṇasya gatā balāt |  
anīśā kiṃ kariṣyāmi vināthā vivaśā satī || 5.37.63 ||

yadi rāmo daśagrīvamiha hatvā sarākṣasam |  
māmito gr̥hya gaccheta tat tasya sadṛśam bhavet || 5.37.64 ||

śrutāśca dr̥ṣṭā hi mayā parākramā  
mahātmanastasya raṇāvamardinaḥ |  
na devagandharvabhujāṅgarākṣasā  
bhavanti rāmeṇa samā hi saṃyuge || 5.37.65 ||

samīkṣya taṃ saṃyati citrakārmukam  
mahābalaṃ vāsavatulyavikramam |  
salakṣmaṇam ko viṣaheta rāghavam  
hutāśanam dīptamivānileritam || 5.37.66 ||

salakṣmaṇaṃ rāghavamājimardanaṃ  
diśāgajaṃ mattamiva vyavasthitam |  
saheta ko vānaramukhya saṃyuge  
yugāntasūryapratimaṃ śarārciṣam || 5.37.67 ||

sa me kapiśreṣṭha salakṣmaṇaṃ priyaṃ  
sayūthapaṃ kṣipramihopapādaya |  
cirāya rāmaṃ prati śokakarśitāṃ  
kuruṣva mām vānaravīra harṣitām || 5.37.68 ||

|| ityārṣe śrīmadrāmāyaṇe vālmīkiye ādikāvye  
sundarakāṇḍe saptatṛiṃśaḥ sargaḥ ||